






## ລັດຖະບານ ເຢຍລະມັນ ຊ່ວຍເຫຼືອ 6,8 ລ້ານເອີໂຣ ແກ່ໂຄງການພັດທະນາການເຂົ້າເຖິງແຫຼ່ງທຶນຂອງຜູ້ທຸກຍາກ



ພິທີມອບ-ຮັບການຊ່ວຍເຫຼືອລ່າທາງດ້ານການເງິນໄລຍະ 2 ໃນວົງເງິນ 6,8 ລ້ານເອີໂຣສໍາລັບໂຄງການສິນເຊື່ອເພື່ອການພັດທະນາການເຂົ້າເຖິງແຫຼ່ງທຶນຂອງຜູ້ທຸກຍາກ (LAFF) ໂດຍຜ່ານທະນາຄານພັດທະນາ ສະຫະພັນເຢຍລະມັນ (KfW) ເພື່ອມອບໃຫ້ແກ່ກະຊວງການເງິນ ແລະ ທະນາຄານແຫ່ງ ສປປ ລາວ (ທຫລ) ໄດ້ຈັດຂຶ້ນໃນວັນທີ 6 ມີນາ 2020 ທີ່ ທຫລ ໂດຍລັດຖະບານເຢຍລະມັນ ສືບຕໍ່ໃຫ້ການສະໜັບສະໜູນ ເພື່ອປັບປຸງສະພາບແວດລ້ອມທາງທຸລະກິດສໍາລັບຫົວໜ່ວຍທຸລະກິດຈຸລະພາກ, ຂະໜາດນ້ອຍ ແລະ ກາງໂດຍການໃຫ້ກຽດເຂົ້າຮ່ວມຂອງທ່ານນາງ ວັດທະນາ ດາລາລອຍ ຮອງຜູ້ວ່າການ ທຫລ, ທ່ານ ເຢນສ ລຸກເກິນແຮມ ເອກອັກຄະລັດຖະທູດ ສ. ເຢຍລະມັນ ປະຈຳ ສປປ ລາວ ແລະ ທ່ານ ຍິນ ວິເກວມັນ ຫົວໜ້າຫ້ອງການຜູ້ຕາງໜ້າ KfW ປະຈຳລາວ; ຜູ້ຕາງໜ້າຈາກຄະນະຄຸ້ມຄອງກອງທຶນ LAFF ແລະ ພາກສ່ວນທີ່ກ່ຽວຂ້ອງ.

ໂຄງການດັ່ງກ່າວເປັນການສະໜັບສະໜູນຂະແໜງການເງິນໃນການດໍາເນີນທຸລະກິດການຄ້າຢູ່ ສປປ ລາວ ເພື່ອການບໍລິການດ້ານການເງິນທີ່ມີຄວາມຍືນຍົງ ແລະ ຄວາມຕ້ອງການໃຫ້ແກ່ທຸລະກິດຈຸລະພາກ, ຂະໜາດນ້ອຍ ແລະ ກາງໃນເຂດຊົນນະບົດ ເປັນການປະກອບສ່ວນເຂົ້າໃນການປັບປຸງສະມັດຕະພາບການຜະລິດ ແລະ ຄວາມສາມາດການແຂ່ງຂັນຂອງພາກເອກະຊົນ ເພື່ອສະໜັບສະໜູນການສ້າງວຽກເຮັດງານທຳ ແລະ ຫຼຸດຜ່ອນຄວາມທຸກຍາກ.

ທຫລ ຈະເຮັດໜ້າທີ່ເປັນໜ່ວຍງານຈັດຕັ້ງປະຕິບັດໂຄງການຂອງກອງທຶນ LAFF ດ້ວຍການໃຫ້ທຶນຊ່ວຍເຫຼືອເພີ່ມຂອງລັດຖະບານເຢຍລະມັນຈໍານວນ 6,8 ລ້ານເອີໂຣສໍາລັບກອງທຶນດັ່ງກ່າວ ຈະສາມາດເພີ່ມຂະຫຍາຍຈໍານວນບັນດາສະຖາບັນການເງິນທີ່ເປັນຄູ່ຮ່ວມງານທີ່ມີຄຸນວຸດທິເໝາະສົມ ລວມທັງບັນດາທະນາຄານ, ສະຖາບັນການເງິນຈຸລະພາກ ແລະ ກອງທຶນ ສາມາດຈັດສັນສິນເຊື່ອໃນວົງເງິນກູ້ໄດ້ສູງເຖິງ 500 ລ້ານກີບຕໍ່ລູກຄ້າ ສໍາລັບບັນດາທຸລະກິດຈຸລະພາກ, ຂະໜາດນ້ອຍ ແລະ ກາງໃນເຂດຊົນນະບົດຂອງ ສປປ ລາວ ແລະ ສໍາລັບທຶນຊ່ວຍເຫຼືອອີກ 8 ແສນເອີໂຣ ແມ່ນບໍ່ວ່ງສໍາລັບການສ້າງຂີດຄວາມອາດສາມາດໃຫ້ແກ່ທະນາຄານກາງ ແລະ ບັນດາສະຖາບັນການເງິນທີ່ເປັນຄູ່ຮ່ວມງານ.



ທ່ານຮອງຜູ້ວ່າການ ທຫລ ໄດ້ກ່າວວ່າ: ສໍາລັບວິສາຫະກິດຂະໜາດນ້ອຍແລະກາງ (SME) ໂດຍສະເພາະໃນເຂດຊົນນະບົດຂອງປະເທດ ຍັງມີຄວາມຕ້ອງການຫຼາຍໃນການເຂົ້າເຖິງສິນເຊື່ອເງິນກູ້ຂະໜາດນ້ອຍ ແລະ ເປັນນິມົດໝາຍອັນດີທີ່ກອງທຶນ LAFF ໄດ້ຮັບທຶນເພີ່ມຕື່ມຊຶ່ງສາມາດເລັ່ງການເຂົ້າເຖິງແຫຼ່ງທຶນຂອງຫົວໜ່ວຍທຸລະກິດຈຸລະພາກ, ຂະໜາດນ້ອຍ ແລະ ກາງ ໄດ້ຈໍານວນຫຼາຍຂຶ້ນ. ນອກຈາກນັ້ນ, ກອງທຶນ LAFF ຍັງຈະປະກອບສ່ວນເຂົ້າໃນການສ້າງຄວາມເຂັ້ມແຂງໃຫ້ກັບສະຖາບັນການເງິນຄູ່ຮ່ວມງານຂອງກອງທຶນທີ່ມີຄວາມຈໍາເປັນໃນການພັດທະນາລະບົບການເງິນ.

ທ່ານເອກອັກຄະລັດຖະທູດ ສ.ເຢຍລະມັນ ໄດ້ກ່າວຕື່ມວ່າ: ກອງທຶນ LAFF ຈະຕື່ມຊ່ອງຫວ່າງທີ່ສໍາຄັນໂດຍສະເພາະໃນເຂດຊົນນະບົດໂດຍຊ່ວຍໃຫ້ຜູ້ປະກອບການທີ່ດໍາເນີນທຸລະກິດໃນທ້ອງຖິ່ນສາມາດເຂົ້າເຖິງການບໍລິການດ້ານການເງິນຜ່ານລະບົບທະນາຄານ ແລະ ສະຖາບັນການເງິນຈຸລະພາກ. ພວກເຮົາເຊື່ອວ່າ: ກອງທຶນ LAFF ຈະເປັນເຄື່ອງມືທີ່ມີປະສິດທິພາບໃນການຈັດຫາເງິນທຶນທີ່ຈໍາເປັນແກ່ຜູ້ປະກອບການໃນການພັດທະນາທຸລະກິດຂອງພວກເຂົາເຈົ້າ, ພ້ອມທັງເປັນການສະໜັບສະໜູນການພັດທະນາເສດຖະກິດຂອງ ສປປ ລາວ ແລະ ຄວາມຜາສຸກຂອງປະຊາຊົນ.”

ທະນາຄານພັດທະນາເຢຍລະມັນໄດ້ຊ່ວຍເຫຼືອລັດຖະບານເຢຍລະມັນໃຫ້ບັນລຸເປົ້າໝາຍກ່ຽວກັບນະໂຍບາຍການພັດທະນາ ແລະ ການຮ່ວມມືລະຫວ່າງປະເທດໃນໄລຍະ 50 ປີ ແລະ ພາລະບົດບາດຂອງ KfW ໃນດ້ານການຮ່ວມມືເຢຍລະມັນເພື່ອພັດທະນາເປັນທະນາຄານທີ່ມີປະສິບການ ແລະ ສະຖາບັນທີ່ມີຄວາມຊ່ຽວຊານດ້ານນະໂຍບາຍພັດທະນາ. ໃນນາມລັດຖະບານເຢຍລະມັນ ແລະ ສະຫະພາບເອີຣົບ (EU), KfW ສິ່ງເສີມ, ສະໜັບສະໜູນແຜນງານ ແລະ ໂຄງການທີ່ມີສ່ວນຮ່ວມຂອງພາກລັດໃນບັນດາປະເທດທີ່ພັດທະນາ ແລະ ປະເທດເສດຖະກິດເກີດໃໝ່ເລີ່ມຕັ້ງແຕ່ແນວຄວາມຄິດ ແລະ ການດໍາເນີນການປະຕິບັດຈົນໄປເຖິງການຕິດຕາມຄວາມສໍາເລັດ; ໃນປີ 2018 ພວກເຮົາໄດ້ມອບເງິນປະມານ 8,7 ຕື້ເອີໂຣ ໃນທົ່ວໂລກໃຫ້ກັບໂຄງການໃໝ່. ສໍາລັບວຽກງານຂອງ KfW ໃນລາວແມ່ນສຸມໃສ່ 2 ຂົງເຂດບຸລິມະສິດ ຄື: ການພັດທະນາຊົນນະບົດ ແລະ ການຂະຫຍາຍຕົວທາງເສດຖະກິດແບບຍືນຍົງ. ທຶນການຊ່ວຍເຫຼືອຂອງ KfW ສໍາລັບບັນດາໂຄງການໃນປະເທດລາວແມ່ນອີງຕາມເງື່ອນໄຂຂອງກະຊວງການຮ່ວມມືເສດຖະກິດ ແລະ ການພັດທະນາຂອງເຢຍລະມັນ (BMZ), ກະຊວງສິ່ງແວດລ້ອມ, ການອະນຸລັກທໍາມະຊາດ ແລະ ນິວເຄລຍ (BMUB) ແລະ ສະຫະພາບເອີຣົບ.

ຂ່າວ-ພາບ: ຣັດສະໝີ ດວງສັດຈະ

# ເສດຖະກິດລາວຈະເຂັ້ມແຂງ ຖ້າປວງຊົນຮ່ວມແຮງນໍາໃຊ້ເງິນກີບ

